

## طریقہ تعلیم و تدریس

استاذ العلماء حضرت مولانا خیر محمد جالندھری

بانی: جامعہ خیر المدارس، ملتان

نحمدہ و نصلی علی رسولہ الکریم و علی آلہ و صحبہ أجمعین أما بعد!

میرا ناقص تجربہ شاہد ہے کہ نصاب تعلیم میں زیادہ تغیر و تبدل کرنا اس درجہ مفید نہیں جس درجہ طریقہ تعلیم تبدیل کرنا مفید ہے اور اساتذہ کو خود عملی نمونہ بننا اور طلبہ کے اخلاق و اعمال کی تربیت و اصلاح کی جانب توجہ فرمائی تو مفید تر ہے۔ لہذا اساتذہ کرام کی خدمت میں چند محرومات اور بعض امور متعلقہ طریق تعلیم، عرض کئے جاتے ہیں۔ اگر ان پر عمل التزام کیا گیا تو ان شاء اللہ قوی امید ہے کہ طلبہ کو علوم و فنون اور کتابوں سے بہت جلد مناسبت اور استعداد پیدا ہو جائے گی، نیز ان کی عملی اور اخلاقی حالت بھی سدھ جائے گی۔ یہی تعلیم کا اصلی مقصد ہے۔

(۱)..... دینی تعلیم مع اپنے مبادی کے عبادات و طاعت ہے اور اس کا ثمرہ آخرت میں اجر عظیم ہے۔ لہذا تمام اساتذہ عبادت و طاعت اور اجر و ثواب ہی کی نیت سے دینی تعلیم کو اپنا فریضہ سمجھیں اور معاشی ضروریات، تنخواہ وغیرہ کو اس کے حصول کا وسیلہ و ذریعہ معاش خیال فرمائیں۔

(۲)..... اساتذہ تعلیم و تدریس کے علاوہ طلبہ کی دین داری اور اعمال و اخلاق کی نگرانی کو بھی اپنا فرض سمجھیں اور حسب ضرورت امر بالمعروف و نہی عن المنکر کا فرض بھی ادا کریں اور بوقت ضرورت زجر و توبخ سے بھی کام لیا کریں، خصوصاً ذی صلحاء (نیک لوگوں کا سالباں اور ہیبت) نماز باجماعت، ابتداء بالسلام اور جواب سلام کی خود بھی پابندی کریں اور طلبہ سے بھی پابندی کرائیں۔ داڑھی منڈانا یا کتر وانا، انگریزی وضع کے پال رکھنا اور لباس پہننا، سگریٹ نوشی وغیرہ منکرات کو قطعاً روانہ رکھیں، جو طلبہ اس سے باز نہ آئیں، ان کو فوراً مدرسہ سے خارج کر دیں، اسی طرح فاسد العقیدہ طالب علم کا وجود بھی مدرسہ کے لئے سخت مضر ہے، اگر افہام و تفہیم کے باوجود باز نہ آئے تو اس کو بھی مدرسہ سے نکال دیں۔

(۳)..... اساتذہ اپنے مطالعہ کے وقت اپنے ذہن میں ہر سبق کی ایسی ترتیب قائم کر لیا کریں جسے طلبہ کے

ذہن باسانی قبول و ضبط کر سکیں اور پڑھاتے وقت وضاحت اور سہولت کا خاص طور پر لحاظ رکھا کریں۔ الزامی جواب کے بعد تحقیقی جواب بھی ضرور دیا کریں۔

(۴)..... اگر طالب علم کوئی معقول بات کہے تو اس کو مان لیں، اگر چہ اپنی تحقیق یا تقریر کے خلاف ہی کیوں نہ ہو۔

خواہ خواہ اپنی بات کی پیچ نہ کیا کریں۔

(۵)..... کم محنت اور بد محنت طلبہ سے محنت کرانے اور یاد کرانے کا بھی ایسا احسن طریقہ اختیار کریں کہ طالب علم

محنت کا عادی اور تحصیل علم و ہنر کا شائق بن جائے۔

(۶)..... ہر کتاب کے شروع میں اس فن کے مبادئی (ملاشہ، حد، موضوع، غایت) اور ترجمہ مصنف اور کتاب کی

خصوصیات اور طرزِ تعلیم بھی طلبہ کو ذہن نشین کرادیا جائے۔

تعلیمی حیثیت سے کتب درسیہ کے تین طریقے قرار دیئے گئے ہیں: اولیٰ، وسطیٰ، علیا۔

طریقہ تعلیمِ علیا:

(۱)..... اس طبقہ میں حتی الوسع ترجمہ لفظی اور مطلب خیز، تقریر مختصر اور ذہن نشین، اندازِ بیان سادہ اور سہل، تفہیم

مضمون آسان الفاظ میں ہونی چاہئے۔ نفس مسئلہ طالب علم کے ذہن نشین کرانے کے بعد اس کی زبان سے اعادہ بھی

کرانا چاہئے۔ سبق سے فارغ ہونے کے بعد طلبہ کو اپنی نظروں کے سامنے بٹھلا کر اس سبق کو یاد کرایا جائے۔ دوسرے دن

پچھلا (سبق) سن کر اگلا سبق پڑھایا جائے اور روزانہ حسبِ حال زبانی اور تحریری سوالات کر کے جوابات دینے کی بکثرت

سے مشق کرائی جائے، تاکہ ٹھوس استعداد پیدا ہو سکے۔

(۲)..... میزانِ الصرف کو خوب اچھی طرح سمجھا کر تھوڑا تھوڑا با ترجمہ پڑھایا جائے اور اس کے ساتھ علمِ الصرف

حصہ اول، مصنف مولانا مشتاق احمد چر تھوڑی سبقاً یاد کرایا جائے، اس طرح کہ میزانِ الصرف کی ترتیب کے موافق صیغوں

اور گردانوں کے نام خوب یاد ہو جائیں۔ اسمِ ظرف، اسمِ تفضیل مذکر و مؤنث میں تصغیر کے صیغے پڑھادیئے جائیں اور بحث

اسمِ آکہ صغریٰ، وسطیٰ، کبریٰ کے ۱۲ صیغے، ابوابِ الصرف کی ترتیب کے موافق یاد کرائے جائیں اور صحیح ابواب کے صیغے

نکلانے اور بتلانے کی خوب مشق کرائی جائے۔ اس مشق کے لئے تختہ سیاہ (بلیک بورڈ) سے مدد لی جائے۔

(۳)..... منشعب میں سے صرف ۲۳ باب (۶) ثلاثی مجرد (۱۳) ثلاثی مزید (۴) رباعی مجرد و مزید فیہ کی صرف

صغیرہ جدید مع نام و علامت، باب خوب یاد کرائی جائے یا بجائے منشعب کے ”تیسیر الابواب“ ہی کو خوب یاد کرا کے مشق

کرادی جائے، یہ بھی کافی ہے۔ بعد ازاں میزانِ الصرف کی ترتیب پر صرف کبیر مع ترجمہ یاد کرائی جائے اور عربی صفتوۃ

المصادر کی مدد سے صحیح ابواب کی صرف صغیر و کبیر گردانوں کی خوب مشق کرائی جائے۔ اسی لئے سہ ماہی اول میں صرف

ایک کتاب میزان و منشعب نصاب میں رکھی گئی ہے۔

(۴)..... علم الصرف، حصہ سوم میں ہفت اقسام کی صرف صغیر و کبیر یا ترجمہ عربی ”صفوة المصادر“ کی مدد سے نیز تعلیمات کی خوب اچھی طرح مشق کرائی جائے، صرف میرا علم الصیغہ میں بھی اس مشق کو جاری رکھا جائے۔  
 تنبیہ:..... صرف کے تمام اسباق ایک ہی استاد کے پاس ہونے چاہئیں جہاں مشق اور آزمودہ کار ہو، نو آموز مدرس کے یہ کام ہرگز نہ سپرد کرنا چاہئے۔

(۵)..... نحو میر میں مسائل زبانی یاد کرانے کے ساتھ ساتھ ہر ہر جملہ کی ترکیب بھی کرائی جائے، نیز کتاب کی مثالوں پر اکتفا ہرگز نہ کیا جائے بلکہ قرآن وحدیث، نیز دیگر کتب ادب سے بکثرت مثالیں دی جائیں اور ترکیبیں کرائی جائیں کہ نکثیر امثلہ اس باب میں بے حد مفید ہے۔ انواع اعراب کو خصوصاً خوب ہی یاد کرایا جائے اور ”عوامل الخ“ منظوم فارسی حفظ کرائی جائے۔

(۶)..... شرح ملئہ عامل میں ایک دن صرف عبارت مع ترجمہ و مطلب پڑھائی جائے۔ دوسرے دن ترکیب کرائی جائے، اس طرح کہ نوع اول تک اولاً چھوٹی ترکیب ہو، ثانیاً اسی کی بڑی ترکیب ہو۔ نوع اول سے نوع ثانی تک صرف بڑی ترکیب ہو اور نوع ثانی سے آخر تک صرف چھوٹی ترکیب، ہاں اثناء میں گاہے گاہے بڑی ترکیب کا بھی امتحان لیتے رہیں۔  
 (۷)..... روضۃ الادب میں یا کسی بھی آسان ادبی کتاب میں ترجمہ اور صیغوں کی مشق کے ساتھ ساتھ ترکیب نحوی بھی کراتے رہیں اور عربی تحریر و بول چال کی بھی مشق کرائی جائے۔

(۸)..... ہدایۃ الخ اور مرقات میں اصطلاحی الفاظ کی تعریفات اصل عربی میں یاد کرائی جائیں اور مسائل اردو زبان میں خوب حفظ کرائے جائیں اور شب و روز کی گفتگو میں مسائل منطوق کا اس طرح اجراء کرایا جائے کہ طلبہ محسوس کریں کہ ہم سب منطقی ہیں اور رات دن منطوق سے کام لیتے ہیں تاکہ منطوق ان کے لئے اجنبی چیز نہ رہے۔  
 (۹)..... نور الایضاح اور قدوری میں مسائل جزئیہ آسان الفاظ میں طلبہ کے ذہن نشین کرا کے سوال و جواب کے طرز پر ان سے اعادہ کرایا جائے اور سبقاً سبقاً سنا جائے۔

(۱۰)..... تہذیب کو اس طرح وضاحت اور سادگی سے پڑھایا جائے کہ بغیر کسی پیچیدگی اور دشواری کے شرح تہذیب کے تمام مباحث آجائیں اور اس کے پڑھنے کی ضرورت نہ رہے۔  
 طریقہ تعلیم طہرہ وسطیٰ:

(۱)..... عبارت بقدر ضرورت ایک ایک مسئلہ کی پڑھوائی جائے، لفظی اور اعرابی غلطیوں پر متنبہ کیا جائے، لفظ یا اعراب غلط پڑھنے کی وجہ سے مطلب اور معنی میں جو نقص یا اعمال پیدا ہوتا ہے اس کو خوب واضح کیا جائے تاکہ طلباء کو عبارت غلط پڑھنے کی قباحت و شاعت کا احساس ہو، حتی الامکان طالب علم سے خود لفظ یا اعراب صحیح پڑھوایا جائے، جب طالب علم صحیح سے عاجز ہو جائے تو استاذ غلطی اور اس کی وجہ سمجھائے اور عبارت صحیح کرائے جو طالب علم عبارت پڑھ رہا ہے

دوسرے طلبہ سے کہا جائے کہ جہاں یہ لفظ یا اعراب غلط پڑھے تو ٹوکو اور عبارت کی تصحیح کرو، روزانہ ایک ہی طالب علم سے عبارت نہ پڑھوائی جائے اور نہ باری مقرر کی جائے بلکہ خود استاد جس طالب کو مناسب سمجھے، عبارت پڑھنے کے لئے کہے۔ کمزور طلبہ سے زیادہ عبارت پڑھوائی جائے۔ اسی طرح جو طلبہ عبارت پڑھنے سے بچتے ہیں، ان سے ضرور عبارت پڑھوائی جائے۔ یہ اور اس کے علاوہ جو بھی مناسب تدبیریں طلبہ کو مطالعہ دیکھنے اور عبارت صحیح پڑھنے کا عادی بنانے کی ہو سکتی ہیں، اختیار کی جائیں۔ عبارت میں صرف ونحو سے متعلق جو لفظی اشکالات ہوں، ان کو سمجھا کر ان کا حل پوری وضاحت کے ساتھ بتلایا جائے۔ ”دفع دخل مقدر“ کی تقریر کر کے کتاب کے جواب کو واضح الفاظ میں منطبق کیا جائے۔ اس طرح مسئلہ کی تقریر کر کے عبارت با ترجمہ اور مسئلہ کا انطباق خود طالب علم سے کرایا جائے اور ایسے طرز پر مطالعہ دیکھنے کی تاکید کی جائے کہ طلبہ خود مطالعہ میں ان امور کے حل کرنے کے عادی ہو جائیں۔ اگرچہ اس طریق پر پڑھانے سے سبق کی مقدار کچھ کم ہوگی، مگر یہ چند روز کی بات ہے، اس کے بعد خود طلبہ عادی ہو جائیں گے اور علمی استعداد پختہ ہو جائے گی اور تلافی مافات ہو سکے گی۔ آغاز سال میں تو کم از کم یہ طریق ضرور اختیار کیا جائے۔ کبھی کبھی گزشتہ سبق کے متعلق بھی اچانک سوال کر لیا کریں۔ تاکہ طلبہ پڑھے ہوئے سبق کے اعادہ اور تکرار پر مجبور ہوں۔

اس طبقہ میں طلبہ کو مطالعہ کی طرح تکرار کا عادی بنانا بھی نہایت ضروری ہے اور اس کی تدبیر یہ ہے کہ استاذ طلبہ کو بتلائے کہ ہمارے بزرگوں نے سبق کے اعادہ کے لئے تکرار کا طریقہ اس لئے جاری کیا ہے کہ طالب علم میں علمی استعداد کے ساتھ ساتھ تفہیم و تدریس کی صلاحیت بھی آہستہ آہستہ نشوونما پاتی رہے۔ بالفاظ دیگر یہ تکرار درحقیقت، مدرس کی تربیت ہے، چنانچہ مشاہدہ ہے کہ جو طلبہ طالب علمی کے زمانے میں تکرار کرانے کے عادی ہوتے ہیں، وہ فارغ ہونے کے بعد نہایت آسانی سے نہ صرف مدرس کی بلکہ کامیاب مدرس بن کر نکلتے ہیں۔ تکرار کی اس افادیت کو سن کر ان شاء اللہ تعالیٰ طلبہ میں تکرار کرنے نہ کرانے کا شوق ضرور پیدا ہوگا۔

ہر استاذ اپنے سبق کے طلبہ کو دو دو یا تین تین جماعتوں پر تقسیم کر دے اور باری باری طالب علم کو تکرار کرانے کی تاکید کرے تاکہ تکرار کا فائدہ تمام طلبہ کو یکساں طور پر پہنچے۔ نیز استاد خود تکرار کے اوقات مقرر کرے اور گاہ گاہ ان اوقات میں خود جا کر نگرانی بھی کرے تاکہ طلبہ تکرار کی بجائے گپ بازی میں وقت ضائع نہ کریں۔

(۲)..... کثر الدقائق، اصول الشاشی وغیرہ فی کتابوں میں فن کی اصطلاحات اور الفاظ اصطلاحیہ کی تعریفات تو اصل عربی الفاظ میں یاد کرائی جائیں اور مسائل کو اس طرح ذہن نشین اور یاد کرایا جائے کہ اصل فن سے مناسبت پیدا ہو جائے۔

(۳)..... ترجمہ قرآن عظیم میں علوم و معارف قرآن کی بجائے عربیت پر زیادہ توجہ کی جائے، صرنی و نحوی امور کا لحاظ رکھتے ہوئے پہلے مفردات کے لغوی اور مرادی معنی اور محل اعراب کو بتلایا جائے، پھر سادہ اور مطلب خیز لفظی ترجمہ

کرایا جائے۔ شان نزول اور بیان واقعات و قصص میں قدر ضروری پراکتفا کیا جائے۔ ربط آیات پر ضرور توجہ کرنی چاہئے اور سادہ مطلب نیز ترجمہ تو خوب ہی رٹایا جائے۔

(۴)..... ہدایہ اولین کامل تحقیق و تدقیق و عرق ریزی کے ساتھ اس طرح پڑھایا جائے کہ اول ہر مسئلہ اور اس کی دلیل عقلی کا ماخذ جو اصول کلیہ میں سے ہو، طالب علم کے ذہن نشین کرایا جائے پھر اس مسئلہ کو متفرع کیا جائے تاکہ طالب علم کے اندر اصل کلی معلوم کرنے اور اس پر مسئلہ کو متفرع کرنے کا ملکہ پیدا ہو۔

(۵)..... علوم و فنون عقلیہ میں ہر علم و فن کی اصطلاحات کو بجا رہا یاد کرایا جائے اور اس کے مبادی اصول موضوعہ سے آگاہ کر کے مسائل کو اس طرح ذہن نشین کرایا جائے کہ اس علم و فن سے مناسبت اور استخراج مسائل کا ملکہ پیدا ہو جائے۔

طریقہ تعلیم طہہ علیا:

(۱)..... اس طبقہ کی بیشتر کتابیں علوم و فنون کی آخری اور تمہی کتابیں ہیں۔ بسا اوقات طلبہ کو اس کے بعد کی کتابیں پڑھنے کا موقعہ بھی نہیں ملتا۔ اس لئے اساتذہ کو پوری محنت و کاوش کے ساتھ نہ صرف کتاب کا بلکہ اس کے مستند حواشی شروح نیز اس علم و فن کی دیگر محققانہ معاون کتابوں کا بھی مطالعہ کرنا چاہئے اور پڑھاتے وقت صرف کتاب کے حل پراکتفاء نہ کرنا چاہئے بلکہ اپنے طویل و عریض مطالعہ میں سے فن کی ضروری اور اہم تحقیقات و مسائل پر بھی نہایت مختصر مگر جامع الفاظ میں روشنی ڈالنی چاہئے تاکہ ایک طرف کتاب بھی پوری ہو جائے اور دوسری طرف طالب علم کے کان و فن کی اہم اور ضروری تحقیقات سے آشنا ہو جائیں اور مستند کتابوں کے نام بھی اسے معلوم ہو جائیں، تاکہ فارغ ہونے کے بعد جب وہ خود اس فن یا اس کے مسائل کو پڑھانے بیٹھیں یا کوئی مقالہ یا مضمون لکھنے کا قصد کریں تو ان ماخذ کی مراجعت کر سکیں۔ نیز عہد حاضر کے دینی مسائل پر بھی ضرور تبصرہ فرمائیں تاکہ طلبہ کو فارغ ہونے کے بعد جب ان مسائل سے سابقہ پڑے تو وہ خالی الذہن اور بے خبر نہ ہوں اور اساتذہ کے بتلائے ہوئے ماخذ کی مراجعت کر کے ان کی جواب دہی کر سکیں۔ مثلاً:

(۲)..... تفسیر جلالین پڑھانے کے وقت کتاب کے حل کرنے کے لئے تو ”حاشیہ جمل“ یا کم از کم ”صاوی“ کا اور ربط آیات و دیگر علوم و معارف قرآن کے لئے تفسیر ”بیان القرآن“ اور ”سبق الغایات“ کا اور اصول تفسیر سے آگاہ کرنے کے لئے ”الفوز الکبیر“ اور ”الاتقان“ کا اور تفسیر قرآن کے سلسلہ میں احادیث و مسائل فقہیہ کی تحقیق کے لئے تفسیر مظہری کا حسب ضرورت مطالعہ کرتے رہا کریں۔

(۳)..... علم اصول حدیث، حدیث کا اہم ترین موقوف علیہ ہے اور نصاب میں صرف مقدمہ مشکوٰۃ اور شرح نجیہ یا خیر الاصول کو رکھا گیا ہے۔ حضرات اساتذہ کو چاہئے کہ وہ ان کتابوں میں سے تو مصطلحات حدیث کو خوب حفظ کریں، مگر خود مقدمہ ابن صلاح یا تدریب الراوی کا مطالعہ کریں اور حسب ضرورت و موقعہ فن کے اہم مسائل پر ان کتابوں کی

مدد سے سیر حاصل تبصرہ کریں۔

(۴)..... مشکوٰۃ شریف پڑھاتے وقت سادہ اور مطلب خیز حدیث کا ترجمہ کرانے کے بعد ہر حدیث سے مستحب فقہی مسئلہ میں ائمہ مجتہدین کے اقوال و مذاہب مع اولہ تو نہایت اختصار کے ساتھ اور حنفی مذہب اور اس کے دلائل ذرا تفصیل و تحقیق کے ساتھ بیان کریں اور اگر حدیث بظاہر مذہب حنفی کے خلاف ہو تو اس کا آخری اور تحقیقی جواب بصورت ترجیح یا تطبیق یا توجیہ و تاویل ضرور بیان کریں۔ اس سلسلے میں ابن رشد کی ”بدلیۃ المجتہد“ سے مدد لیں اور ”لمعات“ شرح مشکوٰۃ یا ”تعلیق الصبح“ کا بالالتزام مطالعہ کریں۔

(۵)..... دورۂ حدیث کی کتب عشرہ بالخصوص بخاری شریف پڑھانے کے وقت فتح الباری، یعنی ورنہ حواشی حضرت مولانا احمد علی محدث سہارن پوری اور فیض الباری کا اور تراجم بخاری کے لئے حضرت شاہ ولی اللہ رحمہ اللہ کے تراجم بخاری کا ورنہ کم از کم حضرت شیخ الہند رحمہ اللہ کے الابواب والترجم کا بالالتزام مطالعہ کریں اور جامع ترمذی پڑھانے کے وقت معارف السنن یا اللکوب الدرری کا اور سنن ابی داؤد پڑھانے کے وقت بذل المجہود کا، علی ہذا القیاس باقی کتب عشرہ پڑھانے کے وقت ان کے حواشی و شروح کا ضرور مطالعہ کریں مگر ان طویل و عریض شروح میں سے اہم ترین مباحث نہایت اختصار کے ساتھ بیان کریں تاکہ کتاب بھی ختم ہو سکے اور جس کتاب حدیث کو بھی شروع کرائیں اول بطور مقدمہ تاریخ تدوین حدیث، حجیت حدیث، اصحاب صحاح و سنن کے تراجم اور ان کے شرائط و مراتب اور خصوصیات کتب عشرہ پر اجمالاً اور زبردس کتاب اور مصنف سے متعلق امور مذکورہ پر تفصیلاً محققانہ تبصرہ کریں، اس کے بعد کتاب شروع کرائیں اور نہایت متانت و وقار اور ادب و احترام کے ساتھ ایک ایک باب و حدیث کے لفظی و معنوی حل طلب امور اور اس سے مستحب احکام و مسائل پر سیر حاصل تقریر کریں اور مختلف فیہ مسائل میں ائمہ مجتہدین کے اقوال و مذاہب اور ان کے مستدلات نہایت عزت و احترام کے ساتھ بیان کر کے مذہب حنفی اور اس کے دلائل پر انتہائی محققانہ مگر منصفانہ بحث کریں اور وجود ترجیح بیان کریں۔ مناظرانہ اور مجادلانہ طرز ہرگز نہ اختیار کریں اور اختلاف کو بھی حتی الامکان ختم یا کم کرنے کی کوشش کریں، نہ کہ حدیث کو مذہب کے مطابق کرنے کی، کہ اصل حدیث ہے اور مذہب اس سے ماخوذ و مستحب، حدیث میں تاویل اور صرف عن الفاہر کرنے کے بجائے رجال و سند پر محققانہ کلام کرنا زیادہ مفید اور بہتر ہے، اس لحاظ سے امام طحاویؒ کی شرح معانی الآثار حنفیہ کے لئے نعمت غیر مترقبہ ہے، اختلافی مسائل پر کلام کرتے وقت اس کو اور مؤطا امام محمدؒ کو پیش نظر رکھنا حنفیہ کے لئے از بس ضروری ہے۔

قدیم فرق زائغہ اور زمانہ حال کے فرق باطلہ کی محققانہ تردید کریں اور اعلیٰ کلمۃ الحق کا فرض ادا کریں۔ اسی کے ساتھ ساتھ طلبہ کو صحیح عقائد و نیات اور تزکیہ اخلاق و اعمال کی بھی ترغیب دلائیں تاکہ تعلیم کے ساتھ تربیت کا فرض بھی ادا ہو۔ اس باب میں خود استاذ کو ورع و تقویٰ اور خوف و شیبہ الہی کا عملی نمونہ بنانا از بس ضروری ہے اور محدث کے شاہیان

شان بھی یہی ہے۔ وفقنا الله تعالى اجمعين

نیز اپنی بحث و تحقیق کو متعارف اختلافی مسائل و مباحث تک محدود نہ رکھیں بلکہ علوم و معارف حدیث علیٰ صاحبہ احتیہ و التسليم کو ایسی تحقیق و وضاحت کے ساتھ بیان فرمائیں کہ طلبہ کے ذہنوں میں حدیث کی شایان شان اہمیت اور دین میں اس کا حقیقی مرتبہ و مقام راسخ ہو جائے تاکہ وہ عہد حاضر کے عظیم تر لادینی فتنہ ”انکار حدیث“ کی جواب دہی اور بیخ کنی پر پورے طور پر قادر ہو جائیں۔

عام طور پر حدیث پڑھانے والے اساتذہ سال کا بیشتر حصہ صرف ارکان اربعہ کے مسائل اختلافیہ کی بحث و تحقیق پر صرف کر دیتے ہیں اور آخر میں صرف کتاب کی تلاوت رہ جاتی ہے اور اس کے باوجود بھی بیشتر کتابیں ختم نہیں ہوتیں۔ یہ طریقہ سخت مضمر اور حدیث رسول اللہ صلی اللہ علیہ وسلم کا حق ادا کرنے کے باب میں تقصیر کے مترادف ہے۔ اعاذنا اللہ منہ، اس لئے استاد کو روز اول سے کتاب کے ختم کرانے کو پیش نظر رکھنا چاہئے، خود بہت کچھ دیکھنا اور مطالعہ کرنا چاہئے اور طلبہ کے سامنے کم سے کم گہرے حد ضروری اور اہم باتیں علیٰ وجہ البصیرۃ بیان کرنی چاہئیں۔

(۶)..... حدیث کی طرح اس طبقہ کے بقیہ علوم و فنون کے اساتذہ کو بھی اسی طریق کار کے مطابق اپنا مطالعہ زیر درس کتاب تک محدود نہ رکھنا چاہئے، مثلاً ہدایہ اخیرین پڑھاتے وقت ”فتح القدر“ اور ”حاشیہ مولانا احمد حسن سنہلی“، ورنہ کم از کم ”منہا“ کا اور شرح عقائد پڑھاتے وقت ”اشارات المرام للبعیاضی“ ورنہ کم از کم مسامرہ اور المرام فی عقائد الاسلام مصنفہ مولانا عبدالعزیز فرہارویؒ کا اور حماسہ پڑھاتے وقت اس کی شرح فیضی و تہریزی، ورنہ کم از کم حاشیہ مولانا اعجاز علی رحمہ اللہ اور متن بی پڑھاتے وقت شرح برقوتی ورنہ حاشیہ مولانا اعجاز علیؒ ضرور زیر مطالعہ رہنا چاہئے۔

(۷)..... سیرت و تاریخ وہ جدید علوم ہیں جو اسی سال وفاق نے نصاب تعلیم میں اضافہ کئے ہیں۔ ان کے اساتذہ کو درسی کتابیں شروع کرانے سے پہلے ہر دو علموں کی وسیع معلومات کا ذخیرہ مہیا کر لینا چاہئے تاکہ پڑھاتے وقت ہر دو علموں کے اہم ترین مباحث کی طلبہ کو نشان دہی کر سکیں اور یاد کر سکیں۔ ہر دو علموں پر عربی اور اردو دونوں زبانوں میں مستند محققین کی تصانیف موجود اور دستیاب ہیں، مثلاً سیرت مغلطائی کے ساتھ سیرت ابن ہشام، النور المتقین، اتمام الوفاء کا اور تاریخ ابوالفداء کے ساتھ محاضرات خضری (عہد بنو امیہ و بنو عباس) کا مطالعہ کرنا چاہئے۔ اردو میں اوجز السیر، تاریخ خلافت راشدہ مصنفہ مولانا عبدالشکور لکھنویؒ اور خضری کی محاضرات کا اردو ترجمہ اور اس کے علاوہ جو بھی کتابیں تاریخ و سیرت کی میسر آئیں ان کا مطالعہ ضرور کرنا چاہئے۔

تاریخ و سیرت کے استاذ کے لئے عہد رسالت، عہد خلافت راشدہ، عہد بنو امیہ، عہد بنو عباس اور عہد حاضر کے اسلامی ممالک کے جغرافیہ خواہ عربی میں ہوں، خواہ اردو میں، جس طرح ممکن ہو، حاصل کر کے اس میں بصیرت حاصل کر لینی چاہئے، اس لئے کہ وفاق کے مجوزہ نصاب میں تاریخ کے ساتھ جغرافیہ بھی لازمی مضمون ہے۔ مدرسہ کو اس سلسلے

میں مدرس کی پوری امداد کرنی چاہئے کہ اس کے بغیر مدرس ان نئے علموں کو نہ کما حقہ پڑھا سکتا ہے اور نہ امتحان کی تیاری کر سکتا ہے۔

(۸)..... علم کلام جدید اور علم اخلاق بھی جدید علوم ہیں، ان کے پڑھانے والے استاذ کے لئے متعلقہ کتاب شروع کرانے سے قبل علم اخلاق میں امام غزالیؒ کی احیاء العلوم کا ورنہ کم از کم کیمیائے سعادت کا، اور علم کلام جدید میں حضرت مولانا محمد قاسم نانوتوی رحمہ اللہ کی حجۃ الاسلام، انتصار الاسلام، قبلہ نما کا اور حکیم الامت حضرت مولانا اشرف علی رحمہ اللہ کی تصانیف کا مطالعہ از بس ضروری ہے۔

اس طبقہ کے استاذ کو چار سے زیادہ اسباق ہرگز نہ دیئے جائیں، ورنہ وہ کتاب اور فن کا حق ہرگز نہ ادا کر سکے گا اور طلبہ تشنہ کام اور ادھر ادھر رہ جائیں گے اور مدرس کا اس میں کچھ قصور نہ ہوگا۔ خصوصاً علوم جدیدہ کہ ان سے تو عموماً مدارس عربیہ کے اساتذہ خود نا آشنا ہیں۔ درحقیقت استاذ کو پہلے خود پڑھنا پڑے گا پھر پڑھا سکے گا اور اس پر طرہ یہ ہے کہ ان کتابوں کے حواشی اور شروع بھی نہیں، مہر کتابیں ہوتی ہیں، مدرسہ کو اس کا خاص طور پر خیال رکھنا چاہئے۔

واخر دعوانا ان الحمد لله رب العالمین

☆.....☆.....☆

### دعویٰ عشق رسول اور ہمارا کردار

ہولو کاسٹ ہو یا آزادی اظہار، سارا کھیل سیاست اور پیسے کا ہے۔ امریکہ اور مغرب میں ہولو کاسٹ کے خلاف اس لیے بات نہیں کی جاسکتی کیوں کہ وہاں کے سیاست دانوں کو منتخب ہونے کے لیے ووٹ چاہئیں اور یہ ووٹ انہیں بے حد ٹخن سیاسی کمپن کے بعد ملتے ہیں اور اس کمپن کے لیے کروڑوں ڈالرز کی ضرورت ہوتی ہے اور یہ کروڑوں ڈالر انہیں امیر کبیر بیہودی اداروں، کمپنیوں اور افراد سے حاصل ہوتے ہیں۔ اب ان حالات میں جب امریکی صدارتی امیدوار بھی پیسوں کے لیے بیہودی لابی کا محتاج ہو، وہاں کوئی کیسے ان بیہودیوں کے خلاف کوئی قانون منظور کرانے کی جرات کر سکتا ہے۔ اس کے برعکس ہم مغرب کی ایک کولڈ ڈرنک کا بائیکاٹ کرنے کا حوصلہ نہیں رکھتے اور دعویٰ ہے عشق رسول کا۔ ہماری تو آل اولاد آپ صلی اللہ علیہ وسلم پر قربان، اگر پوری مسلم دنیا صرف امریکی کولڈ ڈرنک، برگر اور ہیزا کا ہی بائیکاٹ کر دے تو امریکیوں کے ہوش ٹھکانے آجائیں۔ ان پیسوں کا اعزازہ آپ اس بات سے لگائیں کہ اگر سافٹ ڈرنک کا ایک ٹن 40 سینٹ کا ہو اور پاکستان کی ایک فیملی جس میں پانچ افراد شامل ہوں، روزانہ ایک ٹن خرید کر بیچتی ہو تو یہ رقم پاکستان کے کل دفاعی بجٹ کے برابر بنتی ہے، حساب لگائیں، 8 سینٹ، ضرب 180 ملین، ضرب 365 برابر ہے 5.3 ارب ڈالر!!!

اب پوری مسلم دنیا کا سوچیں، جس میں طلح کی امیر کبیر ریاستیں بھی شامل ہیں جو اگر چاہیں تو امریکی کمپنیوں کے ٹھیکے منسوخ کر سکتی ہیں جس سے امریکیوں کے چودہ طبق روشن ہو سکتے ہیں۔